
Ahəngdar inkişaf etdirilmiş, hərtərəfli inkişafa malik, kamil şəxsiyyət və habelə 
xalqımıza,vətənimizə gərəkli vətənpərvər övladların formalaşdırılmasında şagirdləri 
düşündürərək öyrətmək, düşündürərək əqli mühakimələr yürütdürmək zəminində, 
şüurluluq əsasında təhsilləndirmək, tərbiyələndirmək, psixoloji inkişaflarına nail olmaq, 
günün, zamanın tələbləri ilə səsləşən ən optimal təlim-tərbiyə fəaliyyətinə elmi-pedaqoji 
baxımından müasir yanaşma yoludur. Bu yol müasir şəraitdə təlim-tərbiyə işində 
şagirdlərin təhsillənməsində, tərbiyələnməsində psixoloji inkişafa nail olmalarına real 
zəmin yaratmış olur. Şagirdləri düşündürərək təlim-tərbiyə işinə yeni müasir yanaşma 
yolundan düzgün, məqsədyönlü şəkildə istifadə etdirmək üçün hər bir müəllim insani 
fəaliyyət olan yüksək, sağlam düşüncə tərzinə, mənəvi ünsiyyət mədəniyyətinə, metodik 
ustalığa, fənni ilə bağlı bilik, bacarıq vərdişlərinə, yüksək intellektual mənəvi 
mədəniyyətinə malik olmalıdır. Məktəbin direktoru, onun müavinlərindən tutmuş pedaqoji 
kollektivin hər bir üzvü yaxşı bilməlidir ki, təhsilin baza sənədlərinə (tədris planı, tədris 
proqramı, dərslik) müvafiq şəkildə şagirdlərə bilik, bacarıq, vərdişlər aşılamaq, 
unutqanlığın qarşısını almaq, şəxsiyyət bütövlüyünü təmin edən tərbiyə komponentləri 
(əqli, əxlaqi, fiziki, estetik, ideya-siyasi, iqtisadi, hüquqi, ekoloji) baxımından yüksək 
səviyyədə tərbiyəvi təsir göstərmək üçün onları şüurlu fəaliyyət göstərməyə səfərbər 
etmək, onlarda müstəqil şəkildə düşünmək, yaradıcı fəaliyyət göstərmək, əqli nəticələrə 
gəlmək qabiliyyətlərini inkişaf etdirmək nəinki vacibdir və hətta zəruridir. Pedaqoji 
kollektivin hər bir üzvü yaxşı bilməlidir ki, şüurlu, düşüncəli fəaliyyət şagirdləri 
təhsilləndirici, tərbiyələndirici və habelə inkişafetdirici təlimə qəlbən, ruhən yönəldir, 
səfərbər edir. Təlim təhsilləndirici (bilik, bacarıq, vərdişlər aşılamaq), tərbiyələndirici 
(tərbiyə komponentləri baxımından), inkişafetdirici (psixoloji inkişaf baxımından) vəzifələr 
daşıyır. Bu vəzifələrin müvəffəqiyyətli həlli də müəllimdən ixtisası ilə bağlı yüksək bilik, 
bacarıq, vərdişlər, metodik ustalıq, intellektual səviyyəli mədəniyyət, sağlam düşüncə, 
təfəkkür qabiliyyəti tələb edir. Hər bir məktəb rəhbəri, hər bir müəllim qarşısında duran 
təlim-tərbiyə vəzifələrini müasir tələblər səviyyəsində müvəffəqiyyətlə, emosionalcasına 
yerinə yetirmək üçün fasilələrə yol vermədən öz üzərində daima işləməli, axtarıcı, yaradıcı 
fəaliyyət göstərməlidir. Müəllim bilməlidir ki, intellektual səviyyəli dünyagörüşünə, 
düşüncə tərzinə, mənəvi zənginliyə malik olmadan xalqımız, vətənimiz üçün gərəkli, kamil 
şəxsiyyətlər formalaşdırmaq qeyri-mümkündür. Onu da bilməliyik ki, bütün tarixi 
dövrlərdə xalqı irəli aparmağa, sabitlik yaratmağa, nahaq qan tökülməsinin, çoxçalarlı 
çətinliklərin qarşısını almağa qadir kamil, böyük şəxsiyyətlərə xalqımızın ehtiyacı 
olmuşdur və hələ də vardır. Bu ehtiyacın ödənilməsi məktəbdə aparılan təlim-tərbiyə işinin 
yaxşı, düşünülmüş şəkildə, məqsədyönlü qurulması ilə daha çox bağlıdır. Türk xalqının 
böyük oğlu, böyük şəxsiyyət, Azərbaycan xalqının sevinci sevincimiz, kədəri kədərimizdir 
söyləyən Mustafa Kamal Atatürk xatırlatmışdır ki, böyük şəxsiyyətləri olmayan millət 
iqtisadi cəhətdən nə qədər inkişaf etmiş olsa belə, müəyyən fəlakət və sarsıntı qarşısında 
məhv olub gedər. Böyük şəxsiyyətlərin formalaşdırılmasında düşünülmüş, məqsədyönlü 
qurulmuş təhsilin özünəməxsus rolu, dəyəri vardır. Əgər biz gələcəyimizi xoşbəxt görmək 
istəyiriksə, təhsil ocaqlarında, təlim-tərbiyə prosesində yaradıcı şəkildə düşünən, 
mühakimə yürüdən, vətənini, xalqını qəlbən, ruhən sevən, intellektual səviyyəli gənclərin 
formalaşdırılmasına fasilələrə yol vermədən yüksək diqqət və qayğı göstərməliyik. Təlim- 

tərbiyə prosesində şüurluluğun, düşüncəli fəaliyyətin təmini şagirdlərin ahəngdar şəkildə 
kamil şəxsiyyət kimi formalaşmasına öz müsbət təsirini göstərir. Ümummilli liderimiz 
Heydər Əliyev demişdir ki, təhsil millətin gələcəyidir, ən qiymətli, əvəzolunmaz milli 
sərvətimizdir. Onu da bilməliyik ki, elmi-texniki inkişaf əsrində-kompyuter əsrində 
şagirdlərə bilikləri hazır şəkildə çatdırmaqla kifayətlənmək olmaz. İnformasiya axınının 
yüksəldiyi müasir dövrdə övladlarımız əvvəlki əsrlərlə müqayisədə çox böyük inkişaf yolu 
keçmişdir. Buna görə də şagirdlərə sağlam düşüncə əsasında öyrənməyin yollarını 
öyrətməliyik, onları təlim prosesində müəllimlə səmimi ünsiyyətə girərək əməkdaşlıq 
etməyə səfərbər etməliyik. Bunun üçün hər bir müəllim sözün həqiqi mənasında öz fənnini, 
ona aid əlavə ədəbiyyatı, onun metodikasını dərindən bilməklə yanaşı, təlim-tərbiyəsi ilə 
məşğul olduğu şagirdlərin fərdi psixoloji xüsusiyyətlərini bilmək əsasında onlarla mənəvi 
ünsiyyətə girmək, qəlblərində məhəbbət tonqalı şölələndirmək, inteqrativ təlim 
üsullarından metodik ustalıqla istifadə etmək mədəniyyətinə, səriştəliliyinə, qabiliyyətinə 
malik olmalıdır. Öyrənilən məsələlərlə bağlı hər bir adam özündə fikir, mülahizə aydınlığı 
yaratmaq üçün beyin fəaliyyəti olan düşüncəyə, təfəkkür fəaliyyətinə geniş yer verməlidir. 
Hər bir şəxs yaxşı bilməlidir ki, sağlam düşüncəyə sahib olmaq üçün qazanılan elmi bilik, 
bacarıq və vərdişlərin rolu, dəyəri xeyli böyükdür. Onu da xatırlatmağı vacib sayıram ki, 
sağlam düşüncə qabiliyyəti müəllim üçün də, şagird üçün də gərəkli, əvəzolunmaz mənəvi 
keyfiyyətdir. Bu insani keyfiyyətə sahib olmadan elmi bilik, bacarıq və vərdişlərə əsaslı 
şəkildə yiyələnmək, yiyələndirmək, şagirdlərdə unutqanlığın qarşısını almaq qeyri- 
mümkündür. Hər bir insanın, o cümlədən əsasən məktəblilərin mə-nimsəyərək 
yiyələndikləri elmi biliklərlə bağlı bilik, bacarıq və vərdişlər sağlam düşüncənin 
mənbəyidir. İnsanda formalaşan bilik və sağlam düşüncə bir-birini tamamlayır, biri-birinin 
təkamülünə, formalaşmasına, inkişafına yaxından kömək və yardım göstərir. Məhəmməd 
peyğəmbərin xatırlatdığı kimi, hər bir insan fasilələrə yol vermədən beşikdən qəbirədək 
elmi biliklərə və habelə sağlam düşüncə tərzinə dərindən yiyələnməyə cəhd və təkid 
göstərməlidir. Qazanılan elmi biliklər düşüncənin hərəkətə gətiricisi, nizamlayıcısı olmaqla 
yanaşı, xoş arzulara, istəklərə çatmağın, qovuşmağın açarıdır. Sağlam düşüncə şagirdləri 
axtarıcı, yaradıcı fəaliyyətə cəlb edir, onu insanlığa sığmayan əməllərdən, hərəkətlərdən 
kənar-laşdırır və habelə ülvi hislərlə yaşayıb-yaratmağa, inkişafa nail olmağa səfərbər edir. 
Pedaqoji kollektivlərin hər bir üzvü başa düşərək bilməlidir ki, müstəqil şəkildə həm əqli, 
həm də fiziki cəhətdən yaradıcı əməklə məşğul olacaq hər bir gənc ümumtəhsil məktəbində 
formalaşaraq, müstəqil fəalliyyət göstərməyə vəsiqə alaraq, müasir həyata qədəm qoyurlar. 
Hər bir peşə sahibi dərin, çoxçalarlı elmi biliklərə, yaradıcı şəkildə düşünməyə ehtiyac 
duymuş, duyur və duyacaqdır. Bu ehtiyacı, bu tələbatı düşündürərək öyrətmək, 
tərbiyələndirmək, psixoloji inkişafa nail olmaq qabiliyyətinə, mədəniyyətinə, səriştəliliyinə 
malik olan müəllimlər müvəffəqiyyətlə yerinə yetirə bilərlər. 

Təlim prosesində əsaslı, şüurlu şəkildə bilik, bacarıq və vərdişlərə yiyələnmək, 
mənən zənginləşmək, psixoloji baxımdan inkişafa nail olmaq müəllimin sağlam düşüncə, 
təfəkkür fəaliyyəti, fənnini dərindən bilməsi, metodik ustalığı ilə daha çox bağlıdır. Bu 
cəhətdən məktəb pedaqoji kollektivlərinin hər bir üzvü apardığı təlim-tərbiyə işinin 
şagirdlərin özünütəhsili və özünütərbiyəsi, özünüinkişafı ilə nəticələnməsinə xüsusi səy, 
təlaş və cəhd göstərməlidir. Bilməliyik ki, təhsilin ən yüksəyi özünütəhsil, tərbiyənin ən 
yüksəyi özünütərbiyə və habelə inkişafın ən yüksəyi özünüinkişafdır. Çünki bu prosesdə 

öyrədən və öyrənənin fəaliyyəti bir orqanizmdə cəmləşmiş olur. Bunun üçün uşaqlara yaş, 
bilik, anlam səviyyələrinə müvafiq şəkildə başa salınmalıdır ki, güc hər şeyə qalib gələ 
bilirsə də, elm və onun əsasında yaranmış sağlam düşüncə gücə qalib gəlir. Dahi Nizami 
Gəncəvinin xatırlatdığı kimi, "qüvvət elmdədir, başqa cür heç kəs, heç kəsə üstünlük eyləyə 
bilməz". Onu da bilməliyik ki, insanın ağlı sağlam düşüncə əsasında təlim prosesində 
qazandığı elmi biliklər, bacarıqlar, vərdişlər əsasında münbitləşərək zənginləşir. Ağıl 
arzulara, istəklərə çatmağın, qovuşmağın açarıdır və habelə səbəbkarıdır. Ona görə də ağıl 
şəxsiyyət bütövlüyünün təminində birinci yerdə durur. Həzrəti Əli öz sağlığında 
xatırladırdı ki, ən qiymətli mal ağıl, ən gözəl dost gözəl xasiyyət, ən qiymətli miras ədəb, ən 
xeyirli yol - həqiqət yolu, ən böyük şərəf elmdir. Təhsilin məzmunu təhsil müəssisəsində 
həyata keçirilən pedaqoji prosesdə reallaşır" (1, s.ll). Təhsil pedaqoji prosesin ayrılmaz 
tərkib hissəsidir. Təhsil müəssisələrində şagirdlərin sağlam düşüncə əsasında 
təhsillənməsinin günün, zamanın tələbləri səviyyəsində reallaşdırılmasına nail olmaq üçün 
yeniliklərdən bacarıqla, metodik ustalıqla istifadə etmək lazımdır. "Təhsil sistemində 
yeniləşmə əsasən üç istiqamətdə aparılır: təhsilin humanistləşdirilməsi, 
diferensiallaşdırılması, inteqrasiya edilməsi" (2, s.17). 

Təhsil sistemində yeniləşmə vasitəsi kimi dəyərləndirilən humanizm latın sözüdür, 
humanis sözündən götürülmüşdür. Lüğəti mənası insani, bəşəri deməkdir. İnsani, bəşəri 
keyfiyyətlərə malik uşaqlar formalaşdırmaq üçün müəllim özü, ilk növbədə, insani, bəşəri 
keyfiyyətlərə malik olmalıdır. Həyat gör-götür dünyasıdır. Müəllimin insani, bəşəri 
keyfiyyətlərə malik olması onun şagirdlərlə mənəvi ünsiyyətə girməsi, şagirdləri onunla 
təlim prosesində əməkdaşlıq etməyə dəvət etməsi işinin keyfiyyətini yaxşılaşdırır. 
Müəllimdə ünsiyyət mədəniyyətinin yüksəkliyi təlimin həm təhsilləndirmə, həm də 
tərbiyələndirmə mədəniyyətini yüksəltmiş olur. Böyük rus pedaqoqu K.D. Uşinski 
xatırladırdı ki, şagirdlərlə səmimi, mənəvi ünsiyyətə girmədən onlara tərbiyəvi təsir 
göstərmək mümkün deyildir. 

Təhsilin müasir tələblər səviyyəsində, müasir yanaşma əsasında, 
düşündürülərəkdən aşılanmasında, formalaşdırılmasında təhsillənmədə yenilik kimi 
dəyərləndirilən diferensial təlimin də rolu, dəyəri xeyli böyükdür. Diferensial təlim 
prosesində şagirdlərin maraq və meyilləri, istək və arzuları daha əhatəli şəkildə nəzərə 
alınır. "Diferensial təlim-orta ümumtəhsil məktəbinin yuxarı siniflərində dərs planları və 
proqramlarının istehsalat hazırlığı istiqamətinə müvafiq olaraq müəyyənləşdirilməsi ilə 
daha çox bağlıdır. Məktəblilərin dövlət təhsil sisteminə uyğun komplektləşdirilməsi 
şagirdlərin meyil və marağı nəzərə alınmaqla həyata keçirilir. Dövlət təhsil məktəblərində 
şagirdlər istehsalat hazırlığı və şagirdlərin ixtisas üçün nəzəri əhəmiyyəti olan fənləri daha 
geniş öyrənməklə yanaşı, tədris planı üzrə tam orta təhsil alırlar" (5, s.379). 

Təhsilin yeniləşməsində, təlim prosesində inteqrasiya fəaliyyətinin də rolu, dəyəri 
xeyli böyükdür. İnteqrasiya-latınca integratio-bərpa olunma, integrationis-tam, vahid 
mənasını daşıyır. Müasir dünyada ölkələrin təsərrüfatlarının obyektiv birləşmə prosesi 
olmaqla, onun ali məqsədi iqtisadi artım templərin davamlılığına rəğmən əldə olan 
resurslardan maksimum dərəcədə effektli istifadəni təmin etməkdir. İnteqrasiyanın 
mühüm forması kimi ölkə təsərrüfatının beynəlmiləlləşməsi nəticəsində onun dünya 

təsərrüfatının bir hissəsinə çevrilməsidir. İnteqrasiyanın əlaməti kimi iqtisadiyyat 
sferasında ümumi siyasətin formalaşması və reallaşmasıdır. İnteqrasiyanın müxtəlif 
növləri (siyasi, iqtisadi, hüquqi, sosial) mövcuddur. İnteqrasiya müəyyən mənada 
öyrənilən bilik, bacarıq, vərdişlər sahəsində müəyyən dəqiqləşdirmələr aparılmasını tələb 
edir. 


Məktəb pedaqoji kollektivinin hər bir üzvü yaxşı bilməlidir ki, şagirdlərdə 
düşündürmək, mühakimə yürütdürmək, müəyyən dəqiqləşdirmələr aparmaq qabiliyyətini 
inkişaf etdirmək məsələsini təkcə dərslə məhdudlaşdırmaq olmaz. Bu, aktual, vacib, gərəkli 
məsələdə diyarşünaslıq və ətraf mühitlə tanışlıq vaxtlarında da həyata keçirmək vacib, 
gərəkli və pedaqoji prosesə müasir yanaşma yollarından biridir. "Uşaqlar diyarşünaslıq 
materialları ilə tanışlığa kiçik yaşlarından başlayırlar. Bu, əvvəl məhdud ərazini, rayonu 
əhatə edir, get-gedə onun dairəsi genişlənir" (3, s.5). Məktəblilərin boş və asudə vaxtlarını 
şən və məzmunlu keçirmək və düşüncə tərzlərini inkişaf etdirmək üçün ətraf mühitlə tanış 
edilməsi də əlverişli yollar sırasındadır. "Uşaqda öz kəndinə, yaxud şəhərinə, atasının, 
yaxud anasının işlədiyi zavoda, sonra isə bütün ölkəmizə, onun tarixinə, onun görkəmli 
xadimlərinə mümkün qədər tez maraq oyatmaq lazımdır. Bu məqsədə çatmaq üçün təkcə 
düşünmək azdır. Uşaq çox şey görməli, çox şey haqqında düşünməlidir. Onun bədii 
təəssüratı artmalıdır. Bədii ədəbiyyat, kino, teatr bu məqsədə çox müvafiq gələn 
vasitələrdir” (4, s.349). 

Diyarşünaslıq və ətraf mühitlə sağlam düşüncə əsasında yaxşı, ətraflı tanışlıq 
uşaqlarda doğma vətənə, doğma təbiətə məhəbbət hislərini gücləndirir. Sağlam düşüncə 
əsasında doğma diyara məhəbbət hissinin yaradılması onlarda vətənin tarixini dərindən 
öyrənməyə olan həvəsi, səyi qat-qat yüksəldir. 

Düşüncə insani fəaliyyətdir. Müəyyən problemli suallar ətrafında düşünmə 
fəalliyyəti insan beynini inkişaf etdirir. Təlim-tərbiyə işini zamanın, günün tələbləri 
səviyyəsində aparmaq üçün məktəbdə pedaqoji kollektivin hər bir üzvü sağlam düşüncəyə 
yiyələnməli və bunun səmərə və keyfiyyətini yüksəltmək üçün məktəbin ən ali orqanı olan 
pedaqoji şuradan başlayaraq, metodik yığıncaqlarda, konfranslarda və digər tədbirlərdə 
düşündürərək öyrətməyin, düşündürərək tərbiyələndirməyin, düşündürərək psixoloji 
inkişafa nail olmağın ən aktual yol və vasitələri haqqında fasilələrə yol vermədən 
maarifləndirmə işi aparılmalıdır. 

İnsani fəaliyyət olan düşüncənin hər bir adamın kamil şəxsiyyət kimi 
formalaşmasında, başqalarında ikrah hissi oyadan iş və əməllərdən kənarlaşmasında, 
mənəviyyatca zənginləşməsində də rolu, dəyəri xeyli böyükdür. Akademik Vasim 
Məmmədəliyevə nəyə nifrət edərdiniz? sualı ilə müraciət etdikdə o, mənəviyyatsızlığa 
demişdir. İnsanda mənəviyyatın zənginliyi onun şəxsiyyət bütövlüyünün təmininə, adlı- 
sanlı insan kimi formalaşmasına yüksək təsir göstərir. "Çünki bütün naqislik və pisliklər 
mənəviyyatsızlıqdan törəyir. Mənəviyyatsız insanda hər bir naqis hərəkət özünü göstərir. 
İstər riyakarlıq, istər yaltaqlıq, istər yalançılıq, istər oğurluq, əyrilik və bu kimi digər pis 
əməllər. İnsan mənən zəngin olanda o, müqəddəsləşir. Mənəviyyatı zəngin olan insan gözəl 
ailə başçısıdır, gözəl vətəndaşdır, dərrakəli insandır, böyük şəxsiyyətdir. Mənəviyyatı 
olmayan insandan heç nə gözləmə" (6, s.9). 

Gələcəyimizi xoşbəxt görmək istəyiriksə, məktəbəqədər yaş dövründən başlayaraq, 
o cümlədən məktəb illərində tərbiyə və habelə təlim-tərbiyə işi ilə məşğul olan pedaqoji 
kollektivin hər bir üzvü uşaqları düşüncəli, şüurlu fəaliyyətə istiqamətləndirməlidir. 
Uşaqların düşüncəli fəaliyyətə cəlbi onlarda təlim əməyinə münasibəti yaxşılaşdırır. 
Azərbaycan məktəbinin yeni inkişaf mərhələsində qarşıda duran təxirəsalınmaz 
vəzifələrdən biri şagirdləri sağlam düşüncə əsasında yaradıcı fəaliyyətə səfərbər etmək 
sayəsində mənimsənilən bilik, bacarıq və vərdişlərin keyfiyyətini yüksəltməkdir. "Bunun 
üçün hər bir şagirdin sərbəst düşünməyə, mühakimə yürütməyə, əqli nəticələrə gəlməyə 
ehtiyacı vardır” (180, s.3). 

Fikrimə yekun olaraq bildirirəm ki, düşüncə insani fəaliyyətdir. Düşüncə insanı 
mənəviyyatsızlıqdan xilas edir. Düşüncə unutqanlığın qarşısını alır. İnsan beyninin 
fəaliyyətsizliyi orada olan çoxsaylı neyronların fəaliyyətdən düşməsi ilə nəticələnir. 
Sonradan onların fəaliyyətə gətirilməsi prosesində insan çoxsaylı çətinliklərlə rastlaşmış 
olar. 


Rəyçi: A.Muradov, əməkdar müəllim 

